

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री ने कल वाराणसी में राष्ट्रीय वॉलीबॉल टूर्नामेंट का शुभारंभ किया, वॉलीबॉल को बताया भारत की 'विकास-गाथा' का प्रतीक।
- मुख्यमंत्री डॉ. मोहन यादव आज जयपुर में ज्पम् लसवइंस ैनउउपज में लेंगे हिस्सा।
- रक्षामंत्री राजनाथ सिंह आज गोवा में स्वदेशी पोत 'समुद्र प्रताप' का करेंगे जलावतरण।
- प्रदेश में कड़ाके की ठंड और कोहरा; 14 जिलों के स्कूलों में अवकाश घोषित, नौगांव में पारा 2.5 डिग्री पहुंचा।

अब समाचार विस्तार से:-

प्रधानमंत्री-वॉलीबॉल टूर्नामेंट

प्रधानमंत्री नरेंद्र मोदी ने वॉलीबॉल और भारत के विकास की गाथा के बीच कई समानताएं बताते हुए टीमवर्क, संतुलन और दृढ़ संकल्प को साझा सूत्र बताया है। श्री मोदी ने उत्तर प्रदेश के वाराणसी में कल 72वें राष्ट्रीय वॉलीबॉल टूर्नामेंट का वर्चुअल माध्यम शुभारंभ किया। इस अवसर पर उन्होंने कहा कि वर्ष 2014 के बाद खेलों में भारत का प्रदर्शन लगातार बेहतर हुआ है। श्री मोदी ने कहा कि सरकार ने खेल के क्षेत्र में कई सुधार किए हैं।

समित, जयपुर-मुख्यमंत्री

मुख्यमंत्री डॉ. मोहन यादव आज राजस्थान के जयपुर प्रवास पर रहेंगे। वे TiE Global Summit 2026 में शामिल होंगे। मुख्यमंत्री मध्यप्रदेश प्रतिनिधिमंडल का नेतृत्व करते हुए राज्य की प्रौद्योगिकी, नवाचार और निवेश संबंधी प्राथमिकताओं को वैश्विक निवेशकों के समक्ष प्रस्तुत करेंगे। इस दौरान वे इनोवेशन एक्सपो और मध्यप्रदेश पवेलियन का भ्रमण कर स्टार्टअप व उद्योग प्रतिनिधियों से संवाद करेंगे तथा सीईओ और निवेशकों के साथ बैठकों में रणनीतिक निवेश और दीर्घकालिक सहयोग पर चर्चा करेंगे।

समुद्र प्रताप जलावतरण- रक्षामंत्री, राजनाथ सिंह

रक्षामंत्री राजनाथ सिंह आज गोवा में प्रदूषण नियंत्रण पोत समुद्र प्रताप का जलावतरण करेंगे। यह तटरक्षक बल का स्वदेश में निर्मित पहला पोत है। लगभग 115 मीटर लंबे इस पोत का साठ प्रतिशत से अधिक हिस्सा स्वदेशी उपकरणों से बना है। चार हजार दो सौ टन के इस पोत की गति 22 समुद्री मील प्रति घंटे से भी अधिक है और यह एक बार में 6000 समुद्री मील की दूरी तय कर सकता है। यह पोत समुद्री प्रदूषण नियंत्रण तथा तलाश और बचाव कार्यों में मदद करेगा और देश के विशेष आर्थिक क्षेत्र की रक्षा सुनिश्चित करेगा। पिछले वर्ष दिसम्बर में इसे औपचारिक रूप से तटरक्षक बल को सौंपा गया था।

रैन बसेरे-मुख्यमंत्री

मुख्यमंत्री डॉ. मोहन यादव ने कल रात भोपाल के तलैया स्थित रैन बसेरे का आकस्मिक निरीक्षण किया। मुख्यमंत्री ने जरूरतमंदों, बेसहारा लोगों और महिलाओं से आत्मीय संवाद किया, उन्हें अपने हाथों से गर्मागर्म चाय पिलाई और ठंड से बचाव के लिए कंबल वितरित किए। निरीक्षण के दौरान उन्होंने व्यवस्थाओं का जायजा लिया और एक जरूरतमंद के इलाज के लिए तत्काल निर्देश दिए।

मुख्यमंत्री ने सभी रैन बसेरों और आश्रय गृहों में बेहतर सुविधाएं सुनिश्चित करने के निर्देश देते हुए कहा कि ठंड के मौसम में किसी भी जरूरतमंद को परेशानी नहीं होने दी जाएगी।

अच्छी खबर- इंदौर

पीएम सूर्यधर मुफ्त बिजली योजना में पश्चिम क्षेत्र विद्युत वितरण कंपनी ने प्रदेश में सबसे बेहतर प्रदर्शन किया है। योजना के तहत सबसे अधिक सोलर संयंत्र इंदौर में लगाए गए हैं, जिनकी संख्या करीब पंद्रह हजार तक पहुंच चुकी है। इसकी ओर अधिक जानकारी दे रहे हैं इंदौर से

वीओ- मनींद्र कुमार दुबे, इंदौर

प्रधानमंत्री सूर्य घर मुफ्त बिजली योजना सी पश्चिमी मध्य प्रदेश के पंद्रह जिलों में अब तक 30 हजार 200 से अधिक स्थानों पर संयंत्र लगाकर बिजली का उत्पादन किया जा रहा है। केंद्र सरकार सौर ऊर्जा से बिजली उत्पादन को प्रोत्साहित करने के लिए आम उपभोक्ताओं को डी.बी.टी. यानी प्रत्यक्ष लाभ अंतरण के माध्यम से अनुदान भी दे रही है। योजना के क्रियान्वन की चर्चा करते हुए मध्यप्रदेश पश्चिम क्षेत्र विद्युत वितरण कंपनी के अतिरिक्त मुख्य अभियंता एससी वर्मा ने आकाशवाणी को बताया....

देपालपुर तहसील के किसान लाखन सिंह गहलोत ने इससे मिलने वाले लाभ की चर्चा करते हुए कहा...

रूप टॉप सोलर नेट मीटर संयंत्रों से 330 मेगावाट से अधिक बिजली उत्पादित की जा रही है। मनींद्र कुमार दुबे, आकाशवाणी समाचार, इंदौर।
राष्ट्रीय राजमार्ग परियोजना-समीक्षा- नितिन गडकरी

प्रदेश में राष्ट्रीय राजमार्ग नेटवर्क के विस्तार को नई गति मिलने जा रही है। केंद्रीय सड़क परिवहन एवं राजमार्ग मंत्री नितिन गडकरी की अध्यक्षता में आज नई दिल्ली में मध्य प्रदेश की राष्ट्रीय राजमार्ग परियोजनाओं की समीक्षा बैठक होगी। मुख्यमंत्री डॉ. मोहन यादव ने बताया कि बैठक में प्रदेश की संचालित और प्रस्तावित परियोजनाओं, विशेषकर भूमि अधिग्रहण और स्वीकृतियों से जुड़ी अड़चनों के समाधान पर चर्चा होगी। बैठक में लोक निर्माण विभाग, एनएचआई और केंद्र-राज्य के वरिष्ठ अधिकारी शामिल होंगे। प्रदेश में फिलहाल 61 राष्ट्रीय राजमार्ग परियोजनाएं प्रगतिरत हैं, जिनसे सड़क कनेक्टिविटी और विकास को मजबूती मिलेगी।
वर्ल्ड रामायण कॉन्फ्रेंस-जबलपुर

जबलपुर में आयोजित चौथी वर्ल्ड रामायण कॉन्फ्रेंस का समापन श्रद्धा, संस्कृति और शोध के संगम के साथ कल सम्पन्न हुआ। समापन समारोह में बिहार के राज्यपाल आरिफ मोहम्मद खान प्रमुख अतिथि रहे। उन्होंने कहा कि भारत की संस्कृति भेदभाव नहीं, बल्कि आत्मा और चेतना से परिभाषित होती है और प्रत्येक हृदय में परमात्मा का वास है। कार्यक्रम में रामायण पर आधारित प्रदर्शनी, इंडो-थाई रामायण फोरम पर चर्चा, 'श्रीरामवल्लभ' ग्रंथ का विमोचन तथा कवि सम्मेलन और रामलीला प्रस्तुतियों ने समापन को भावपूर्ण बनाया।

मौसम

प्रदेश इन दिनों कड़ाके की ठंड और घने कोहरे की चपेट में है। सर्द हवाओं के कारण दिन में भी लोग कांपते नजर आए। शीतलहर को देखते हुए प्रदेश के 14 जिलों में स्कूलों में अवकाश घोषित किया गया है। इंदौर में कक्षा नर्सरी से आठवीं तक के स्कूल तीन दिन बंद रहेंगे, जबकि भोपाल और धार में स्कूल सुबह 9.30 बजे के बाद खुलेंगे। छतरपुर के नौगांव में न्यूनतम तापमान 2.5 डिग्री दर्ज किया गया, वहीं 11 शहरों में दिन का पारा 20 डिग्री से नीचे रहा। घने कोहरे से सड़क और रेल यातायात प्रभावित हुआ है और कई ट्रेनों देरी से चल रही हैं। मौसम विभाग के अनुसार, यह ठंड और कोहरे का दौर अगले कुछ दिनों तक बना रह सकता है।

अब कुछ समाचार संक्षेप में

- भोपाल पुलिस आयुक्त ने सोशल मीडिया के जरिए साम्प्रदायिक तनाव और सामाजिक वैमनस्य फैलाने की आशंकाओं को देखते हुए सभी सोशल मीडिया प्लेटफॉर्म पर आपत्तिजनक पोस्ट पर पूर्ण रोक लगाई है।
- रतलाम नगर के लिए कल का दिन एक ऐतिहासिक उपलब्धि के रूप में दर्ज हुआ। पद्म विभूषण नारायण मूर्ति ने विश्व के प्रथम 'सुख शक्ति धाम' का भव्य लोकार्पण किया।
- कटनी में जैविक उत्पादों को बढ़ावा देने के लिए जैविक बाजार में जैविक सब्जी मिलेगी। सप्ताह में प्रत्येक मंगलवार को यह बाजार लगता है जिसमें नागरिक जैविक सब्जी और अन्य जैविक उत्पाद ले सकते हैं।
- उधर डिंडोरी जिले में 'जैविक उत्पाद हाट बाजार' का आयोजन किया गया। इस कार्यक्रम का मुख्य आकर्षण महिला स्व-सहायता समूहों द्वारा तैयार किए गए उत्पाद रहे।
- आगरमालवा जिले में कलेक्टर ने शीतलहर के कारण कक्षा नर्सरी से आठवीं तक अध्ययनरत विद्यार्थियों के लिए 05 एवं 6 जनवरी का अवकाश घोषित किया है।
- मंदसौर जिले के सीतामऊ की गौरवशाली साहित्यिक, सांस्कृतिक एवं ऐतिहासिक विरासत को समर्पित सीतामऊ साहित्य महोत्सव का शुभारम्भ 6 जनवरी शाम को सेवा कुंज, लदूना में आयोजित किया जाएगा।
